

**ኢሕአፓ ልዩ ጥሪ ከተደረገባቸው ኢትዮጵያዊያን ጋር በሰንደን ከተማ የተሳካ ወይይት አካሄድ**

የኢሕአፓ ከፍተኛ አመራር አባላት መስከረም 4 ቀን 2001 ዓ.ም. በሰንደን ከተማ ልዩ ጥሪ ከተደረገባቸው ኢትዮጵያዊያን ጋር የተሳካ ወይይት አካሄዱ። ወይይት ላይ የተገኙት የከፍተኛ አመራር አባላት አቶ ኢያሱ ዓለማሁና ዶክተር ዘነበ ተሾመ ነበሩ። የድርጅቱ ነባር አባል እና አሁንም ንቁ ተሳታፊ የሆኑት ወይዘሮ ገነት ግርማም በኢትዮጵያ የሕዝባዊ ትግል ታሪክ የሴቶችን ተሳትፎ በተመለከተ ማብራሪያ ሰጥተዋል።

ወይይቱ የተጀመረው ከ1966 ዓ.ም. ጀምሮ እስካሁን ድረስ በሀገራችን በተካሄደው ሕዝባዊ ትግል ሻማ በመሆን የወደቁና መከራ የተቀበሉ ሰማእታትን ለመዘክር «ዝክራ ሰማእታት» በሚል ርዕስ የተዘጋጀ አጭር የምስልና የድምፅ ቅንብር በማቅረብ እና የህሊና ጸሎት በማድረግ ነበር። በማስከተለም ወይዘሮ ገነት ግርማ፡

- ቀደምቱን የሀገራችንን ታሪክ ስንመረምር ሴቶች ከእናትነት የማህበረሰብ ዋልታነታቸው በተጨማሪ በአርባኝነትም ሆነ በአስተዳደር መስክ ያደረጉት አስተዋፅዖታቸው በታሪካችን ተመዝግቦ እንደሚገኝ፤
- በዘመናዊቷ ኢትዮጵያም በለውጥ ፈላጊው የተማሪዎች እንቅስቃሴም ሆነ የፖለቲካ ድርጅቶች በተለይም የኢትዮጵያ ሕዝባዊ አብዮታዊ ፓርቲ (ኢሕአፓ) ባካሄደው ሕዝባዊ ትግል የኢትዮጵያ ሰቶች ተሳትፎ ከፍተኛ ቦታ እንዳለው፤
- ፓርቲውም ለሕዝባዊ ትግሉ መሳካት ሴቶችን ጨምሮ የማህበረሰቡ የተለያዩ ክፍሎችን ሙሉ ተሳትፎ አስፈላጊነት በመገንዘብ ካደረገው ጥረት በተጨማሪ አሁንም ላሉት የተለያዩ የፖለቲካ እንቅስቃሴ አራማጆች ትምህርት እንደሆናቸው፤
- አሁንም የምንመኘው ሕዝባዊ የአንደኛነትና የደምክራሲ ትግል ግቡን ሊመታ የሚችለው በሴቶች ሙሉ ተሳትፎ መሆኑን በማስገንዘብ ማብራሪያቸውን አጠቃለዋል።

በመቀጠልም ገለፃ ያደረጉት ዶክተር ዘነበ ተሾመ የኢሕአፓ ከፍተኛ አመራር አባል ነበሩ። እሳቸውም ሕዝባዊ መብት ለማሰከበር ቆሚያለሁ ያለ ሁሉን ከማመን በፊት ቃልና ተግባርን መመርመር እንደሚያሻ አስገንዝበዋል። የአንድ ድርጅት ፖሊሲ ሕዝባዊነት የሚለካውም የግለሰብን ሰብአዊ መብትና ተሳትፎ ከማክበር ጋር የሀገርን ሀብት ስርጭት፣ ለብላጭነት፣ የሕዝቡን ማህበራዊ፣ ባህላዊ እና ሌሎችም መብቶች ምን ያህል ጠብቀዋል? ወዘተ ለሚሉት መሰረታዊ ጥያቄዎች በሚሰጠው መሪ መልሶች መሆን አለበት ብለዋል። በተጨማሪም፡

- ኢህአፓም በሀገራችን ከነበሩና ከአሉ ፖለቲካዊ፣ ማህበራዊ እና ምጣኔ ሃብታዊ ችግሮች መንጭተው ያነሳቸው የህዝብ ስልጣን ባለቤትነት፣ የተለያዩ የማህበረሰባችን ክፍሎች የእኩልነት፣ የሕዝብ የመራት ባለቤትነት፣ የተመጣጠነና የፍታሓዊ ምጣኔ ሀብት ክፍፍል፣ በነፃ የመደራጀት፣ በነፃ የመንቀሳቀስ፣ በነፃ ሃሳብን የመግለጽ፣ በፖለቲካው ሂደት በነፃ የመሳተፍ እና የመሳሰሉት ሕዝባዊ ጥያቄዎች አሁንም ድረስ እንዳልተመለሱ፤

- ለአገኝህ ጥያቄዎች መልስ ለማስገኘት ኢሕአፓ በአለፉት 36 ዓመታት ባካሄደው ትግል በማንኛውም መንገድ ድርጅትን ለስልጣን በማብቃት ፈንታ የኢትዮጵያ ሕዝብ አንድነቱና የሀገሩ ሉዓላዊነት ተጠብቆ የስልጣን ባለቤትነቱ እንዲረጋገጥ ቃል ኪዳኑን ጠብቆ በመቆመና በመታገሉ፤
- የአምባገነኖች፣ የጠባቦችና የፀረ-ኢትዮጵያ ሃይሎች ዓላማ ሆኖ ከፍተኛ መስዋዕትነት በፅናት እንደክፈለና በመክፈልም ላይ እንደሚገኝ፤
- ምንም እንኳ ይህ ትግል ገና ለተሟላ ድል ባይበቃም ኢሕአፓ በግንባር ቀደም የፖለቲካ ድርጅትነት ፈር በመቅደዱ፤
- ቀደም ሲል የተነሱት ሕዝባዊ ጥያቄዎች የትግሉ መርሆዎች መሆናቸው፤ ጥያቄዎቹም እንዲመለሱ ሕዝቡ ተደራጅቶ መታገል እንደሚያሻው ግንዛቤ ማግኘቱ፤ ለመብትና ለአክሲዮን አምባገነኖችን መታገል እንደሚያስፈልግና ይህንንም ለማድረግ እንደሚቻል በአባላቱ ፅናትና መስዋዕትነት በተግባር ማሳየቱ በአዎንታዊነት ሊጠቀሱ የሚችሉ መሆናቸውን ገልፀዋል።

አቶ ኢያሱ ዓለማየሁ ደግሞ የሀገራችንና የአንድነት ሃይሉን ወቅታዊ ሁኔታ አስመልክቶ በሰጡት ማብራሪያ፡

- የወያኔ አገዛዝ ለውጭ ምሥል ማሳያነት (ለጭምብልነት) ይጠቀምባቸው የነበሩትን አንዳንድ የህጋዊ የማስመሰያ እንቅስቃሴዎች መግታቱን፤
- እምነቱን በደህንነትና በወታደራዊ ጡንቻው፤ በባዕዳን የጡት አባቶቹ እርዳታ ላይ አድርጎ፤ ከጥቂት የአንድ ክልል ሰዎች ስብስብነትም ብሶ የአንድ መንደርና ያምቻ ጋብቻ ገዢዎች አገዛዝ ቡድንነት ጠቦ መጠናከሩን፤
- አገዛዙ በሚያራምደው ፀረ-ህዝብና ከፋፍለህ ግዛው ፖሊሲ ሰበብ በየአካባቢው ለሚከሰቱ ሕዝባዊ እምቢታዎች ወያኔ በሚወስደው ዘግናኝ እርምጃ ለወደፊቱ ችግር እየተደገሰልን መሆኑን፤
- ለሀገራችን ቀና አመለካከት የሌላቸው የውጭ ክፍሎች ከራሳቸው ጥቅም አንጻር ከአንድነት ጎራው ይልቅ ጠባብ ሃይሎችን በማጠናከሩ ላይ ማተኮራቸውን፤
- የአንድነት ጎራው በራሱ ውስጣዊ የአመራር ችግርና በሰርጎ ገብ ከፋፋዮች በመታመሱ መዳከሙን፤
- በአጠቃላይ በአሁኑ ወቅት የኢትዮጵያና የህዝቡ ህልውና አደጋ ላይ መሆናቸውን ገልፀዋል። የወያኔ አገዛዝ ስልጣኑን በሰላማዊና ህጋዊ መንገድ ለሕዝብ እንደሚያስረክብ ካለፉት 17 ዓመታት ተመክሮ ትምህርት ወስደን የአንድነት ጎራው ሁለገብ ትግሉን ማፋፋም እንደሚያስፈልገንም አስገንዝበዋል።

በመጨረሻም ከታዳሚዎቹ የተለያዩ ጥያቄዎች እና አስተያየቶች ተሰጥተው ገንቢው ይይይት ተካሂዷል። የሀገር አንድነትና የሕዝብ ዲሞክራሲያዊ መብት ጥያቄ እንስቶ የታገለው ያ ትውልድ የመሰረተው የኢሕአፓ አባላት እምነት፣ ፅናትና ቆራጥነትም ብዛት ባላቸው ታዳሚዎች ተዘክረዋል። የወደቁት ንዶቻቸው የትግል ሻማ እንዳይጠፋም ለትግሉ ነው ሕይወቱ ብለው ሸብረክ ሳይሉ ትግሉን ለቀጠሉት የኢሕአፓ አባላትም ያላቸውን አክብሮትና አድናቆት ብዙ ተናጋሪዎች ገልጸዋል። የድርጅቱን ነባር የአባላት ፅናትና ቆራጥነት፣ እምቢ ባይነትና ሀገር ወዳድነት አሁን ባለው ወጣት ትውልድ ውስጥ በማስረጃና በማሰባሰብ፣ ሕዝባዊነታቸው ጥያቄ ላይ የማይወድቅ ቀደምት አባላትንም ለማሳተፍ በመጣር በወያኔ አገዛዝ ላይ የሚካሄደውን ትግል በመምራት ኢሕአፓ ከሰማዕታቱ የተቀበለውን አደራ ይወጣ ዘንድ ታዳሚዎች በተደጋጋሚ ጥሪያቸውንና ድጋፋቸውን አቅርበዋል።

በዝግጅቱ ላይ የድርጅቱን ታሪክ የሚዘክሩ፣ አሁን ያለውን ሁኔታና መጭውን ትግል የሚያመለክቱ ፅሁፎች፣ የድምፅና የምስል ቅንብር ሲዲዎች፣ «የደርግ የአስራት ዘመን» በሚል በቅርቡ የታተመው አዲስ መፅሐፍ፣ ፖስት ካርድና የቀን መቁጠሪያ በነፃና በክፍያ ለታዳሚዎቹ ቀርበው ነበር።